

## ఊరుమ్మడి బతుకులు

“ఓ గన్నెయ్యగోరా!... రేపు సందాలకి ఈ కొడవలి గిద్దలకి కక్కులుకోసి సిద్ధం సెయ్యమాన్నాడు మా కాపు” అంటూ ఓ డజను కొడవళ్ళును కొలిమిముందు కూర్చున్న కమ్మరి గన్నెయ్య ముందు పడేసాడు నరసయ్యకాపు పాలేరు సుబ్బడు.

“ఇదే మన్నా నవిలేదా? మింగేదా? రేపు సందాలకి ఎట్టా సిద్ధమాతాయనుకున్నాడేటి మీకాపు? ఎల్లుండి సందాలక్కాని కావని సెప్పు” అన్నాడు గన్నెయ్య.

“అదంతా నాకు తెల్లయ్యాయ్. కాపు సొప్పమన్నది సొప్పాను. అంతే”

“సొప్పావుగా. ఇంకెల్లీరా” అన్నాడు గన్నెయ్య కాలిన ఇనుపముక్కను సమ్మెటతో బాదుతూ.

గన్నెయ్య మాటలోని వెటకారాన్ని అర్థంచేసుకున్న గన్నెయ్య భార్య రత్నం ఫకాళిని నవ్వింది.

ఆ వూరి మధ్య వున్న ఊరుమ్మడి కమ్మరి సావిడి, తాతయ్య కాపు ఊరిపెత్తనం చెలాయించే రోజుల్లో కట్టబడింది. తాతయ్య కాపు బతికున్న రోజుల్లో, ఊరుమ్మడి డబ్బుతో ఆ సావిడి కట్టించి, వ్యవసాయం పనిముట్లు తయారు చేయడం కోసం కమ్మరి వెంకన్నను తీసుకొచ్చి ఆ సావిట్లో పెట్టాడు. తాతయ్య కాపు బతికి వున్నప్పుడు తల్లో నాలికలా కమ్మరి

వెంకన్న ఆ వూళ్లో రోజులు దొర్లించాడు. తాతయ్య కాపు పోయిన కొన్నాళ్ళకి వెంకన్న కన్నుమూసాడు. వెంకన్న కన్ను మూసిన తరువాత వెంకన్న కొడుకులకి ఆ వూరికి పొసగలేదు.

రోజులు మారడంతో పాటు మనుషులు మనస్తత్వాలు కూడా మారడంతో, పాతజులుం చెలాయిస్తున్న ఆ వూరి కామందుల తాకిడికి తట్టుకోలేక, వెంకన్న కొడుకులు సావిడి ఖాళీ చేసి బతుకు తెరువుకోసం పట్టణానికి వెళ్లిపోయారు.

ఓ ఏడాదిపాటు ఖాళీగా వున్న సావిట్లో గన్నెయ్యని తీసుకొచ్చి పెట్టారు ఊరుపెద్దలు.

ఓ పెద్ద తాటాకు మోరపాక, లోపలికి ఓ చిన్నగది, అదే కమ్మరి సావిడి. ఆ సావిట్లో గన్నెయ్య.

గన్నెయ్యను ఊరంతా 'కమ్మరి గన్నెయ్య' అని పిలిచినా అతను కమ్మరి పనీ, వడ్రంగపనీ కూడా చెయ్యాలి. రెండు పనులూ అతను చేయగలడు

ఆ సావిడి ముందు ఓ పెద్ద చింతచెట్టు ఆ చింతచెట్టుకింద పాడయిపోయిన రెండేడ్లబండ్లూ, నాగళ్లూ, తుమ్మదుంగలూ పడిఉంటాయి. ఆ చెట్టునీడలోనే కమ్మరి కొలిమి. చింతచెట్టుకు చేరవేసి సమ్మెట్లూ, బాడితలూ, ఇనుపముక్కలూ, గొడ్డళ్లూ బళ్ళయిరుసులూ, పాడపోయిన కొడవళ్లు, కత్తులూ గునపాలూ ఉంటాయి.

ఆ కొలిమి దగ్గర యజమానీ నౌకరూ గన్నెయ్యే. యెవరు పని చేస్తూ వుంటే వాళ్ళ పాలేరు ఊదుడుతిత్తిలో కొలిమిని రాజబెడుతూ వుంటాడు. గన్నెయ్య పొద్దుటినుంచీ సాయంత్రం దాకా ఆ కొలిమి ముందు కూర్చుని, కొలిమిలో

కాలిన ఇనుపముక్కల్ని పట్టకారుతో అటూయిటూ తిప్పుతూ  
అవసరమైనప్పుడు ఇనుపముక్కల్ని ఇనుప దిమ్మమీద పెట్టి  
సమ్మెటతో బాది సాపుచేస్తూ వుంటాడు. లేకపోతే బాడిత  
చేతబట్టి తుమ్మదుంగల్ని మరోజాతి కర్రల్ని చెక్కి సాపుచేస్తూ  
వుంటాడు. పనిచేసు కుంటూనే చుట్టూ ఉన్న జనంతో  
బాతాఖానీ కొడుతూవుంటాడు.

చెట్టుకింద పడివున్న దుంగల మీదకు ఊళ్లో జనం చేరు  
తారు. పొలం పనిలేని వాళ్ళు యింట్లో పనీపాటూలేనివాళ్ళూ  
ఆ కమ్మరి సావిడి దగ్గరికి చేరిపోతారు. నిజానికదో రచ్చబండ  
లాంటిది.

గన్నెయ్య నోరూ వాకూ లేని మనిషి. ఆ చింతచెట్టు  
తనకు తెలియకుండానే అందరికీ నీడ యిచ్చినట్టు, గన్నెయ్య  
కూడా తనకి తెలియకుండానే అందరి అవసరాన్ని తీరుస్తూ  
వుంటాడు. ఎప్పుడో ఏడాదికోసారి కుప్పనూర్పుడు రోజుల్లో  
రైతులు గన్నెయ్యకి ధాన్యం కొలుస్తారు. “కొలిచినయ్య  
పుణ్యం కొలవనయ్య పాపం” అంటేగాని, ఎవర్నీ-“నీవు ఈ  
యేడు జీతం కొలవలేదేం?” అని గన్నెయ్య నోరుతెరచి  
అడగడు. అందుకే ఎనిమిదేళ్ళనుంచీ ఆ ఊళ్లోనే కదలకుండా  
ఉండగలిగాడు.

నిజానికి ఊళ్లో వాళ్ళు అతను పడేకష్టానికి కూలీ  
యిస్తున్నాం అని ఎన్నడూ అనుకోలేదు. ఆ అలవాటు వాళ్ళకు  
లేదు. ఊళ్లోవాళ్ళ దృష్టిలో గన్నెయ్య ఊరుమ్మడి సావిట్లో  
ఊరుమ్మడి మనిషి. ఈరుమ్మడి తిండితిని ఊళ్లోవాళ్ళ దయ  
మీద బ్రతికే ఊరుమ్మడి మనిషి, ఊళ్లోవాళ్ళు తనని గురించి

వమనుకున్నా గన్నెయ్య పట్టించుకోడు. గన్నెయ్య స్వతహాగా జమిలీ ఎముకల మనిషి. మోటుపనిచేసి బతికే మనిషే మోకండలు తిరిగి బలంగా వుంటాడతను. ఒక చేత్తో అవలీలగా ఓ పాళం దుంగని ఎత్తి పారెయ్యగలడు.

పొద్దుటినుంచి సాయంత్రందాకా ఆ కొలిమి దగ్గర కండలు కరిగేలా పనిచేసి, చీకటి పడబోయేముందు ఆ కొలిమి మీదే ఓ సోలెడు గింజలు పొంగించుకుని పక్కింటి లక్ష్మమ్మ గారినో ఎదురింట రాజమ్మ గారినో అడిగి ఏ కూరో తెచ్చుకుని రోజులు దొర్లించేసేవాడు గన్నెయ్య. అలసిపోయిన శరీరానికి నిద్రపిలవడం తడవుగా రావడంకో పెందరాళే నడం వాల్చే వాడు. అలా ఏ చీకు చింతా లేకుండా తనను గురించి గానీ దేని గురించిగానీ ఆలోచించకుండా, హాయిగా ఆ చుట్టూ వున్న దుంగల్లో ఓ దుంగలా కా లం గడుపుకునేవాడు గన్నెయ్య.

అలాగే లక్ష్మమ్మగారు ఇచ్చిన కూరతోటి రాజమ్మ గారు ఇచ్చిన పచ్చడితోటి, ఊళ్లోవాళ్ళ దయాధర్మాలమీద నీళ్ళూ పాలు అడగని ఊరుమ్మడి యంత్రంలా ఊరికి ఉపయోగ పడతూ గన్నెయ్య రోజులు దొర్లించేస్తే, గన్నెయ్య కథలోకి ఎక్కేవాడే కాదు.

అలా కాకుండా గన్నెయ్య జీవితంలోకి మలుపు తొంగి చూసింది. కాలాసకీ, మనిషి జీవితానికి మార్పు సహజ మేమూ!

“ఏడాది క్రితం పెద్దకాపు,” జీతం కొలుతాను. కళ్ళంలోకి రారా” అని కబురంపాడు.

పొద్దున్నే ఓ ఖాళీసంచీ బుజాన వేసుకుని పెద్దకాపు గారి కళ్ళం దగ్గరికి వెళ్లాడు గన్నెయ్య. అతను వెళ్లేటప్పటికి పెద్దకాపు దగ్గరుండి పాలేర్లకి జీతము కొలిపిస్తున్నాడు. పెద్దకాపు వియ్యంకుడు మడత మంచంమీద కూచుని చుట్టకాల్చుకుంటున్నాడు. ఆయన పక్కవూరి మునసబు.

గన్నెయ్యను చూడగానే “ఏరా గన్నిగా! వొచ్చావా. ఓరే రాజిగా ఈడిక్కుడా ఓ బత్తా గింజలు కొల్లా!” అన్నాడు పెద్దకాపు.

“ఎవరిమడిసీ?” అన్నాడు వియ్యంకుడు. పెద్దకాపుకు ఓ చుట్టను అందిస్తూ.

“మా పూరి కమ్మరి గన్నిగాడు”

“మీ డొల్లో రెండు పార్టీలనుకుంటాను. రెండు పార్టీలకు సరిపెడతన్నడా?”

“నోరూ వాకూలేని సన్నాసి. పైగాపెళ్ళీ పెడాకులూ లేవు. ఏదో ఇద్దర్నీ ఆడే సక్కబెడుతున్నాడు.” అన్నాడు పెద్దకాపు.

“మాపూల్లో మాకమ్మరి నా గయ్య సెల్లెలుంది, సంబందం కుదరక సత్రన్నాడు. ముడేయించేత్రే యిద్దరూ పడుంమరు.” అన్నాడు మునసబు చుట్టపొగ గాలిలోకి వదుల్తూ.

యింతలో గన్నెయ్య ధాన్యం కొలిపించుకొని బస్తా మూతిని తడపతో బిగించి, పెద్దకాపు దగ్గరకొచ్చి, “వత్తా వండి బాబు” అన్నాడు.

‘అది సరేగాని గన్నిగా! ఎల్లకాలం యిల్లాగే ఆంజనేలు

సామిలా వుండి పోతావేట్రా? నీ కింకా ఆడదాని మీద బేవాఁ  
రలేదేట్రా?' అన్నాడు పెద్దకాపు నవ్వుతూ.

గన్నెయ్య సిగ్గుపడి తలవంచుకున్నాడు. 'నే యెల్లాత్తా  
నండి.' అంటూ ధాన్యం బస్తావెపు రెండడుగులేసాడు.

'యీ గింజలన్నీ పోగునేసి ఏటి నేత్తావురా? ఒక్క  
సన్నాసి కీపోగే తెందుకురా!' అన్నాడు పెద్దకాపు.

'ఏటికేడాదీ గడాలిగా? పైగా కొలిమిలోకి బాగులు  
కొనాలి' అన్నాడు గన్నెయ్య ఎంతో నమ్రతతో.

'పోనీలే గాని మా ఇయ్యండు పూల్లో పిల్లవుందట.  
తిరంసెయ్యమంటావేట్రా?' అన్నాడు పెద్దకాపు.

'ఏమోనండి నాకు తెల్లు.' అంటూ అడుగులు తగ  
బడుతూ బస్తా దగ్గరకి వెళ్ళి, నెత్తిని పెట్టుకుని వెళ్ళిపోయాను  
గన్నెయ్య.

'సెట్లంత మడిసని పేరేగాని ఆడపిల్లకంటె సిగ్గుపడి  
పోతున్నాడయ్యా' మీ కమ్మరి అన్నాడు మునసబు చుట్టని  
పళ్ళమధ్య నొక్క పట్టి.

'బాగా సెప్పారు?' అన్నాడు పెద్దకాపు.

గన్నెయ్య ఆ ధాన్యం బస్తాను తిన్నగా షావుకారు  
లక్ష్మీపతి యింటికి తెచ్చి, అరుగు మీద దింపాడు.

'ఎన్ని కుంచాలా?' అన్నాడు లక్ష్మీపతి.

'నే కొలేదండే. కొల్చేటప్పుడు లెక్కెట్టునూ లేదు?  
అన్నాడు గన్నెయ్య తనేదో పొరబాటు చేసినట్లు.

'నే తరువాత కొలిపించి, నీ పేర జమ కడతానులే?'  
అన్నాడు లక్ష్మీపతి.

గన్నెయ్య కదలకుండా యింకా అలా నిలబడ్డం చూసి,  
'ఏరా? యింకా నిలబడ్డావే?' అన్నాడు లక్ష్మీపతి.

'అబ్బే మొత్తం ఎంత పోగయిందో చూత్తారేమోననీ  
...' అని నసిగాడు గన్నెయ్య.

'ఏవిటెంత పోగయిందో చూడటాంపు?'

'అదేనండి — డబ్బు.'

'అనా! రెండొంద ఋంటుందిరా ఏం? కొలిమిని  
కారానాకింద మారుదామనుందా?' అన్నాడు, వ్యాపారం  
దృష్టి తప్ప మరో ఆలోచనలేని లక్ష్మీపతి.

'అబ్బే నా మొగానికి కార్ఖానా కూడానా? ఊరికినే  
అడిగానండి, మరినే వత్తానండి సంచీ సందా లట్టికెడతా  
లెండి' వచ్చేశాడు అక్కణ్ణుంచి.

'ఏడేళ్ళు కట్టు బడితే రెండొందలు పోగైనాయన్న  
మాట!' అనుకున్నాడు.

గన్నెయ్య తన పొట్టకి పోగా మిగిలిన ధాన్యాన్ని ఏటా  
లక్ష్మీపతికి అమ్మేస్తాడు. అలా ఏడేళ్ళబట్టి అమ్ముతే రెండు  
వందలు పోగయ్యాయి. అవసరమైనప్పుడు లక్ష్మీపతి దగ్గరినించే  
గన్నెయ్య రూపాయి, రెండూ తీసుకోడం అలవాటు.

సావిడికి వెళ్ళే దారిలో రామస్వామి కాఫీహాలుట్  
షాక అగుపించింది గన్నెయ్యకి. కాఫీహాలుట్ కనపడగానే  
నోరూరింది. వారానికో పదిరోజులకో ఓ సారి వచ్చి,  
అరడజన్ ఇడ్డెను తిని, ఓ గ్లాసు మంచినీళ్ళు తాగిపోవడం  
గన్నెయ్యకి అలవాటు.

షాకలోకి దూరాడు గన్నెయ్య.

పోరాటు చెక్కబల్లమీద కూర్చుని, సగం మాతలు పడిన ఎర్రని కళ్ళను పప్పు రుబ్బుతూన్న రామస్వామి పెళ్ళాం మీద నిలిపి, పచ్చిమిరపకాయ బజ్జీలు తింటున్నాడు తాగు బోతు చిన్నిగాడు.

రామస్వామి పెళ్ళాం వీరమ్మ పెసరట్ల పప్పు రుబ్బు తూంది. గన్నెయ్యరాక గమనించి, 'బేర వచ్చినాది సూడయ్యోవ్!' అంది రామస్వామి నుద్దేశించి.

'నువ్వు సూడకూడదేటే!' అన్నాడు రామస్వామి, బజ్జీలు మూకుట్లోవేస్తూ.

'నేను పనిమీదంటే ఎట్టాగేటి సూసేది?' అంది కాస్త కోపంగా.

రామస్వామి చేతులు కడుక్కుని, తడి చేతుల్ని వీరమ్మ మీద దులుపుతూ, 'దీని కీమదై మరీ జోరెక్కువైపోయి దిరా!' అన్నాడు గన్నెయ్యతో.

మీదపడిన నీళ్ళను తుడుచుకుంటూ 'బాగానే ఉంది సడసం' అని మూతి మూడుమెలికలు తిప్పి, వచ్చే నవ్వు ఆపు కుంటూ బయ్యారంగా పప్పుజోరుగా రుబ్బడం మొదలెట్టింది.

గన్నెయ్యకి వాళ్లిద్దరి సరసం సిగ్గనిపించింది ఇంతలో రామస్వామి ఇద్దరినీ ప్లేటు గన్నెయ్య కందించాడు.



గన్నెయ్య కమ్మసాలకి చేరుకున్నాడు. పెద్దకాపు ఇచ్చిన ప్రోత్సాహం, షావుకారు లక్ష్మీపతి 'రెండు వందలు దాకా పోగయ్యుంటాయిరా' అని అన్నమాట, రామస్వామి, వీరమ్మల సరసం - ఒకదాని తరువాత ఒకటి గన్నెయ్య

మనసులో చక్రంలా తిరిగాయి.

గన్నెయ్య మనసులోని కోరికల తేనెపట్టు చెదర గొట్టాయి. ఇదివరలో ఎప్పుడేనా గన్నెయ్య మనసులో ఏ దేనా కోరిక పుడితే కొలిమిలో పడిన చెమట బిందువులా ఆవిరైపోవేది. ఇప్పుడీ కోరిక అలాకాకండా చెరువులోని తామరాకుమీది నీటిబొట్టలా మిలమిల మెరుస్తూ మనసులో ఆడుకుంటూంది.

మరునాడు సాయంత్రం గన్నెయ్య మళ్ళీ పెద్దకాపు దగ్గిరకి వెళ్ళాడు. విప్పి చెప్పకపోయినా, గన్నెయ్య మనసు సర్థం చేసుకొన్నాడు. పెద్దకాపు గన్నెయ్య సుద్ధరించడానికి కాకపోయినా వియ్యంకుడి దగ్గిర మెహర్బానీ కోసం వియ్యం కుడు చెప్పిన సంబంధాన్ని స్థిరపరిచాడు పెద్దకాపు.

గన్నెయ్య పెళ్ళి నిశ్చయమైంది. పెళ్ళికూతురు పేరు రత్నం, వాళ్ళ ఊళ్ళో వాళ్ళకి రత్నం చదువుకున్న పిల్లకింద లెక్క, ఎనిమిదో క్లాసుదాకా ఊళ్ళోఉన్న బడిలోనే చదువు కుంటుంది. రత్నం తెలివైంది, చలాకీ అయింది, అందమైంది అనుకునేవారంతా, ఏమైనా రత్నం పసిడి బొమ్మలా చూడ ముచ్చటగా ఉంటుంది.

రత్నం చిన్నతనంలో, రత్నం సవతి అన్నగారు తల్లి తండ్రితేని లోటు లేకుండా రత్నాన్ని కళ్ళలో పెట్టుకుచూసు కున్నాడు. రానురాను అతని సంసారమూ పెరగడంతో, భార్య సూటి పోటీ మాటలతో రత్నం బరువయింది అతనికి, రత్నానికి తను అన్నగారికి బరువయ్యానని తెలియగానే, తనకి తనే బరువైనట్లొపించింది. దానితో పెళ్ళి కుదిరిందన

గానే గన్నెయ్య అందగాడు కాకపోయినా, మోటునునిపే  
అయినా రత్నం మనసు తేల్చికొంది కట్నం లేకుండా పెళ్ళి  
కొప్పుకున్న గన్నెయ్యలో బతికున్న దేవుణ్ణి చూసింది రత్నం.

పెళ్ళి దేవుణ్ణి ముందే జరిగింది. ఆ పెళ్ళికి మేళతాళాలు  
బంధువులు, విండులూ అన్నీ దేవుడే. అయినా గన్నెయ్య  
కొండ వందల రూపాయలతో బాటు, ఏడేళ్ళ కష్టము కరిగి  
పోయింది.

దాని ఫలితంగా ఒక ఏడాదినుంచి రత్నం గన్నెయ్య  
ఊరుమ్మడి కమ్మరి సావిట్లో మనులుతూంది. రత్నాన్ని చూసి  
గన్నెయ్య మురిసిపోయాడు. ఆమె అందాన్ని చూస్తూ ఆమె  
మృదువైన మాటల్ని వింటూ ఒకో రాత్రి నిద్ర పొయ్యోవాడు  
కాదు. ఆమె నేదో అందల మెక్కించాలనీ. పువ్వులమీద  
నడిపించాలని అతని మనసు ఆరాటపడేది.

రత్నానికీ ఆశలేమి లేవు. గన్నెయ్యని తనమనసుకీ,  
ఆ సావిడికీ రాజులా చూసుకునేది రత్నం. అతనిని సుఖపెట్ట  
డమే తన జీవితాని కర్థం అనుకుంది రత్నం. వెలుగు రాకుం  
డానే అన్ని పనులు చూసుకుని, ఓ ఏడాదిపాటు ఎవరి కంటూ  
పడకుండా ఆ చిన్న గదిలోనే మగ్గింది రత్నం. పెద్ద ఆర్భా  
టము, అల్లరి లేకుండానే రత్నం బిడ్డతల్లి అయింది. అప్పటి  
నుంచి ఊరు తనకి కాస్త పాత కావడంతో, సావిట్లోకి రావ  
డం మొదలు పెట్టింది రత్నం.

ఆనాటి నుంచి సావిడికి రద్దీ మరీ పెరిగిపోయింది. ఇది  
వరలో పాలేళ్ళూ, పనిలేని నాళ్ళూ రావడమే రివాజు కాని,

ఇప్పుడు పెద్ద పార్టీకి పెద్దన కిష్టయ్య, చిన్న పార్టీకి పెద్దన రమణయ్యకూడా సావిడి దగ్గరే ఉంటున్నాను'.

పళ్ళు, పువ్వులు, పాలు గన్నెయ్య ఇంటినిండా పడుం టున్నాయి, కిష్టయ్య పట్టణానికి వెళ్లి, వచ్చేటప్పుడు ఇంటికైనా వెళ్ళకుండా సరాసరి సావిడి దగ్గరికివచ్చి, నాలుగైదు స్వీట్స్ పొట్లాలు పడేసిపోయేవాడు. చిన్న పార్టీ పెద్ద రమణయ్యపండ గలకి పబ్బాలకీ, ఓ మంచి చీర, రవికలగుడ్డ పట్టుకువచ్చి, 'నువ్వు కొనలేవురా, గన్నిగా! దానికి కట్టుకునే ఈడు. ఇదిగో ఈసీర కట్టుకోమను రేపుపండక్కి' అని ఇచ్చిపోయేవాడు.

గన్నెయ్య వద్దందా మానుకునేవాడు.

'పోసీతే. ఆళ్ళ ముచ్చటాళ్ళది. ఊరి పెద్దలు' అని సరి పెట్టుకునేవాడు.

◆ ◆ ◆ ◆

ఆ ఊళ్ళో చిన్న పార్టీకి, పెద్ద పార్టీకి మధ్య పచ్చగడ్డి వేస్తే భగ్గుమంటుంది. రెండు పార్టీల వాళ్ళకీ గన్నెయ్య కమ్మరి.

ఓసారి చిన్న పార్టీ పెద్ద రమణయ్య నాగలి అన్న రోజుకి తయారుకాలేదు. పెద్ద పార్టీ పెద్ద కిష్టయ్య దగ్గరుండి అతని పని చేయించుకోవడంతో రమణయ్య పని ఆలస్యమయ్యింది.

దానితో రమణయ్య ఆ సాయంత్రం గన్నెయ్య ఇంటి మీదికి వచ్చి? "ఏరా, గన్నిగా? ఒళ్ళు పొగరెక్కిందేట్రా? తస్సాదియ్య, పెళ్ళాన్ని చూచుకుని పనెగ్గొట్టేతన్నావ్!

బావిక లేరేత్తాను - సూడు ! ” అంటూ మీదిమీది కొచ్చాడు.

రత్నం కంగారుపడి, బయటికి వచ్చి, “రే పిచ్చేస్తా ర్లేండి. బాబూ ! ఈ రా త్రంతా అయినా పనిచేసి, రేపు సాయింత్రానికల్లా మీ పని పూర్తి చేస్తారు ” అంటూ రవణయ్యని సముదాయించింది.

“ సరే ! సూత్తాను. నీ మొగం సూసి ఊరుకుంటు న్నాను ” అని విప్పిన పడగని ముడచుకుని వెళ్ళిపోయాడు రవణయ్య.

మరునాడు పని లేకపోయినా సావిడి దగ్గిరికి వచ్చిన కిష్టయ్య, “ ఏరా, గన్నిగా ? రవణయ్యకి సమాధానం సెప్ప లేక పెళ్ళాన్ని అడ్డెట్టుకున్నావంట ! ఆ డేవన్నా తల తీసే త్తాడా ? నే లేననుకున్నావా ? ” అన్నాడు, ఏదో తాను గన్నె య్యకి పెద్ద అండ నన్నట్టు.

గన్నెయ్య ఏం మాట్లాడలేదు.

“ కాసిని మంచీలియ్యే రత్నం ! ” అన్నాడు. కిష్టయ్య నిశ్చబ్దాన్ని చీలుస్తూ.

రత్నం మంచినీళ్ళు తెచ్చి యిచ్చింది.

మంచినీళ్ళిస్తూన్న రత్నాన్ని ఎగా దిగా చూసి, “ దీనికి రోజు రోజుకీ మరి అంద మొత్తుందిరా, గన్నిగా ! ఏం తినిపి త్త న్నావోగాని ” అన్నాడు కిష్టయ్య పెద్ద చమత్కారంలా.

ఆ చమత్కారానికి చుట్టూ ఉన్న జనం ఫకాళించి నవ్వారు.

చుట్టూ ఉన్న ఇనుపముక్కల్లా, దుంగల్లా మనుషుల  
నైజం కూడా కటువుగా అనిపించింది గన్నెయ్యకి. కొలిమిలో  
కాలుతూన్న తొల్లిక ఊచ తీసి గుండెలో గచ్చుకోవా అని  
పించింది గన్నెయ్యకి, చేతగాక, చేసేది తేక నవ్వి ఊరు  
కున్నాడు.

అవమానాలకీ, చివాట్లకీ, బెదిరింపులకీ అతనికి చేత  
నైన జవాబు ఆ నవ్వే! అదే అతనికి చేతనైన పెద్ద ప్రతీకారం.  
“పెద్దపార్టీ కిట్టయ్య కన్నడితే ఇంకా రంగొత్తది గన్నెగా,  
పెళ్ళానికీ” అన్నాడు తాగుబోతు చిన్నగాడు, కిష్టయ్య  
దగ్గర నుంచి సాయం త్రం తాగుడికి ఓ పావలా గుంజవచ్చన్న  
ఆశతో.

కిష్టయ్య ముసిముసి నవ్వులు నవ్వుకున్నాడు.

రత్నం మనసు కరిగిన ఇనుములా పొగలు కక్కింది.  
ఆ ఉక్రోషాన్ని అణచుకోలేక, లోపలికి పోయి కళ్ళ నీళ్ళు  
కుక్కు కొని నులక మంచం పట్టికేసి తల బాదుకొంది.

గన్నెయ్య ఏమి విననట్టు చింతచెట్టువెపు చూశాడు.  
పిల్లలు చింతకాయలు కోసుకుంటున్నారు. చెట్టులెక్క లేని  
వాళ్ళు కింద నుంచే రాళ్ళతో కాయలని కొట్టు  
కుంటున్నారు

‘నేను ఊరుమ్మడి మనిషివి. నా బతుకు ఊరుమ్మడి  
బతుకు. నాలాగే నువ్వు ఊరుమ్మడి దానివి. నన్నూ, నిన్నూ  
ఎవరేం చేసినా, ఎవ రేమన్నా అడిగేవోడు లేడు. మనం  
మాట్లాడలేం! అని గన్నెయ్య మనసు చెట్టుతో చెప్పుకుంది.

నేను ఊరుమ్మడి కరిసాలలో బతుకుతున్న ఊరుమ్మడి మడిసినే. ఊరుమ్మడి మడిసి పెళ్ళాంకూడా ఊరుమ్మడిదే కామోసు! అనుకున్నాడు గన్నెయ్య నిస్సాహాయంగా:

కిష్టయ్య చేతికి దొరికిన చీపురు పుల్లతో నేలమీద పాకుతున్న చీమని వేటాడుతున్నాడు.

‘నాలు గెకరాల కొండ్ర, ఓ మండువా లోగిలో, మేడో మిద్దో ఉంటే నా పెళ్ళాన్ని అంత మాటనగలిగే వోడేనా కిష్టయ్య?’ అనుకున్నాడు గన్నెయ్య.

‘ఆ త్తి, అంతత్తు లేనోడికి అందమైన ఆడది కూడా బరువే’ అనుకున్నాడు మనసులో గన్నెయ్య.

చీమను వేటాడుతున్న కిష్టయ్యకి చిన్నిగాడన్న మాటలు - “కిష్టయ్య కన్నడితే ఇంకా రంగొత్తది గన్నిగాడి పెళ్ళానికి” గుర్తుకి వచ్చాయి.

‘మిగల ముగ్గితె పండు రుసి పోవ్దా’ అనుకున్నాడు కిష్టయ్య.

చీపురుపుల్ల దెబ్బ చీమకి తగిలి చీమ విలవిల తన్ను కుంటూంది. కిష్టయ్య ఉన్నట్టుండి లేచి, నోటిలో నానిన చుట్టని నేలకేసి కొట్టి, తుపుక్కున ఉమ్మేసి, “ఒరేయ్, గన్నిగా! సందాలోపా లింటికిరా. నువ్వు, మా-సుబ్బదూ బత్తికెళ్లి బండిరుసు కొనుక్కు ద్దురుగాని” అని చెప్పివెళ్లి పోయాడు.

“అల్లాగే, బాబూ!” అని మాత్రం అనగలిగాడు గన్నెయ్య.

అనుకున్న ప్రకారం ఆ సాయంత్రమే గన్నెయ్య కిష్టయ్య పాలేరు సుబ్బడు బండి ఇరుసు కొనడానికి బస్తీకి ప్రయాణమై వెళ్లిపోయాడు. తిరిగి మరునాడు ఉదయానికి కాని రాలేరు.

చీకటి పడింది. ఊరు మాటు మణిగింది.

కిష్టయ్య ముస్తాబై, చుట్ట పొగ వదులుతూ కమ్మరి సాలవైపు బయలు దేరాడు. వీధి అంతా సెంటువాసన కమ్మింది. సావిడి దగ్గర జనం అలికిడి లేదు. సావిట్లోకి అడుగులో అడుగు వేసుకుంటూ వెళ్లి, 'రత్నం!' అని పిలిచాడు, కిష్టయ్య.

"ఎవరూ?" అంది రత్నం లోపలి గదిలోనుంచే.

"నేనే నే. కిష్టయ్యని."

"వస్తున్నానుండండి" అంటూ తలుపు తీసి, "ఆయ నింకా రాలేదండి" అంది రత్నం.

"ఆడితో నాకేం పనుందిగాని, నువ్వు లోనికినడు... నీతో కార్త మాటాడే పనున్నాది" అన్నాడు కిష్టయ్య.

"నాతోనా?" అంది రత్నం కార్త కంగారుపడి.

"నీతోనేనే. సదువుకున్నావన్న మాటేగాని, నీకు బొత్తిగా తెలివి లేదేలే, ఎర్రమొగవాఁ".

"అబ్బే, ఆయనకొసం వచ్చేరేమో అనుకున్నాను." అంది రత్నం, ఏం మాట్లాడాలో తెలియక.

"ఇదెక్కడిదిరా గొర్రెలాగ? సెప్పినమాట అరదం సేసుకోదు, నువ్వు లోనికి నడు, నే సెవుతాను" అంటూ రత్నాన్ని లోనికి నడిపించాడు కిష్టయ్య.

మంచంమీద కూర్చున్నాడు. చంటిది వేరే చిన్న  
మంచంమీద నిద్రిస్తో ఉంది:

“నా కాడ సెంటోసన కొడతందా నీకు?” అన్నాడు  
కిష్టయ్య సంభాషణ ఎలా మొదలెట్టాలో తోచక.

“అ”

“ఎట్టాగుంది? బాగుందా?”

“అఁ” అంది రత్నం వణకుతున్న కంఠంతో.

“అలా బొమ్మలా నిలబడిపోతావేటే? ఇల్లా పక్క  
కొచ్చి కూర్కో. ఆ డిప్పుడప్పుడే రాదులే” అంటూ రత్నం  
చెయ్యి పట్టుకుని, దగ్గరికి లాక్కో బోయాడు కిష్టయ్య.

“వదలండి, వదలండి” అంటూ చెయ్యి విదిలిపించు  
కుంనుకు పెనుగులాడింది రత్నం.

రత్నం పెనుగులాడిన కొద్దీ, కిష్టయ్య శరీరం వేడెక్కి  
పోతూంది. బలంగా ఒక్క గుంజు గుంజి, సందిట్లలోకి తీసుకుని  
మంచంమీదకి రత్నం కళ్ళేబరాన్న వాల్చడానికి ప్రయత్నిస్తు  
న్నాడు కిష్టయ్య.

“నే నల్లాటిదాన్ని కాదు. నన్ను వదలండి. మీకు  
దణ్ణం పెడతాను” అంటూ ఎంతో ప్రాధేయ పడింది  
రత్నం.

రత్నంమాట లతనికి కేమీ వినిపించకపోయినా, ఆ  
గోలకి కేర్మంటూ పిల్ల లేచింది.

“దీని తస్మాదియ్యా, ఇదొకత్తి - పానకంలో పుడక  
లాగ” అని చిరాకు పడ్డాడు కిష్టయ్య.

“ఉండండి. పిల్లని నిద్రిరోగొట్ట నివ్వండి” అంటూ

అతని పట్టులోంచి వదిలిపించుకో ప్రయత్నించింది రత్నం.

“హిహిహి. అల్లా రా దారికి” అంటూ నంది  
ట్లోంచి వదిలిపెట్టాడు రత్నాన్ని కిష్టయ్య.

ఒక్క అడుగులో పిల్ల నెత్తుకుని గదిలోంచి బయట  
పడింది రత్నం.

“అరిస్తే తన పరువే పోతుంది. అరకవపోతే ఈ రాక్ష  
సుడు వదిలేలాడు. ఏమిటి దారి? అనుకుంటూ చింతచెట్టు  
కిందున్న తుమ్మదుంగల దగ్గరికి వచ్చి వణికిపోతూ చీకట్లో  
కూర్చుంది.

కాసేపు చూసి, కిష్టయ్య కొత్త చుట్ట ముట్టించి బయ  
టకి వచ్చాడు.

“ఇలాంటి బెట్టుసరి సేత్తే, కూటికి గుడ్డికి కరువై  
పోతావు. రేపో మరో కమ్మరి పిలిపించి, వేరే కొలి మెట్టి  
త్తాను. ఆలోచించుకుని కబురు సెయ్. అదీ సంగతి” అంటూ  
విసురుగా వెళ్లిపోయాడు కిష్టయ్య.

‘కండలు కరిగేలా రెక్కలు ముక్కలు చేసుకున్నందుకు  
కాదన్నమాట కూడా, గుడ్డావచ్చేది. కూడా, గుడ్డా కావా  
లంటే కాయకష్టంతో పాటు వీళ్ళాడించి నట్టాడే తోలు  
బొమ్మలా బతకాలన్నమాట ఛీ! వెధవబతుకు! నా బతుకు  
కంటే తుమ్మదుంగ నయం. ఈచుట్టూవున్న ఇనపముక్కలు  
నయం. స్వేచ్ఛగా ఆరుబయట నిర్భయంగా పడున్నాయి.  
ఈబొందిలో ప్రాణం పోతే నాకూ ఈదుంగకి తేడా ఏమిటి?  
నేనందంగా పుట్టడమే నేరమైంది. కాదు, అందంగాపుట్టి, పేద  
వాడి పెళ్ళాన్ని కావడమే పెద్దనేరం. నేనూ తుమ్మదుంగలా

నల్లగా, అసహ్యంగా ఉంటే, ఈదుంగలా నిర్జీవంగా ఉంటే' అని ఏవేవో ఊహించుకొని తనలో తను బాధపడుతూంది రత్నం.

ఇంతలో ఒడిలోని పాప చలికి ఏడుపు మొదలెట్టింది. ఒక్కసారి పాపని గుండెలకి హత్తుకుంది. కారే కన్నీరు తుడచుకుంది. కాని, ఆకన్నీరు ఆగడం లేదు.

వీధివెంట విసురుగా పోతున్న కిష్టయ్యకి తాగుబోతు చిన్నిగాడు ఎదురయ్యాడు.

“ఏం కిష్టయ్యబాబూ! ఏడనుంచేటి ఇంత నీకటి నొత్తన్నావ్! కమ్మరసాల కాడనుంచి కాదుకందా? ఆడ నుంచే అయిఉంటాది. లేకపోతే ఆ 'సెంటోస నెంనుకేటి:' అని కిష్టయ్య సమాధానం కోసం ఆగకుండా తన మనసులోని అనుమానాన్ని వెళ్ళగక్కాడు చిన్నిగాడు.

“ఏడిసేవులే” అని చిరాకు పడ్డాడు కిష్టయ్య.

“ఓసుట్టో టాడెయ్, కిష్టయ్య బాబూ!”

కిష్టయ్య చుట్ట తీసి ఇచ్చాడు.

“అగ్గిపెట్టెకూడా పారెయ్ మరి” అన్నాడు చిన్ని గాడు.

అగ్గిపెట్టె తీసుకుని, పుల్లగీసి, “పిట్ట వల్లో పడ్డట్టేనా?” అన్నాడు చిన్నిగాడు చుట్ట ముట్టిస్తూ.

“ఇంకా, కొత్త. కొత్త బెట్టు సేత్తందిరా”

“నన్ను రామంటావేటి? సేతులూ, కాళ్ళూ కదప కుండా మంచానికి కట్టి పాడేత్తాను. ఆపైన నీ యిష్టం”

అన్నాడు చిన్నిగాడు, వాడి మూర్ఖత్వమంతా వెల్లడయ్యేలా, కిష్టయ్య మెప్పుకోసం:

“ఏడిశావులే. ఎవరేనా వింటే బాగోదు. ఆసమయం వచ్చినప్పుడు చెబుతాలే. ఎల్లిరా” అంటూ ముందుకి నడిచాడు కిష్టయ్య.

“నేలమీద కోడిపిల్ల గద్దకంట పడ్డదీ. గన్నె గాడి రత్తనం కాపుకంట పడ్డదీ” అని పాడకుంటూ తాగుబోతు చిన్నిగాడు కమ్మరిసాలవైపు వెళ్ళిపోయాడు.

ఆపాట విన్న రత్నానికి గుంటెలదిరినట్లయి, రెండం గల్లో గదిలోపడి, తలుపులు బిగించి, పాపను పక్కలో పెట్టుకుని ఏడుస్తూ పడుకుంది. ఎప్పుడు గన్నెయ్య వస్తాడా, ఒళ్లో పడి భోరున ఎప్పుడేమద్దామా అని రత్నం గుండెలు తహతహ లాడుతున్నాయి. మనసు వేయి కళ్ళతో ఎదురు చూస్తూంది

మరునాటి పొద్దున్నకి గన్నెయ్య పట్నంనుంచి తిరిగి వచ్చాడు. కళ్ళువాచి నీరసంగా ఉన్న రత్నాన్ని చూశాడు.

“అలాగన్నావే? అన్నాడు.

“ .. .. .”

“నిన్నే నే నే నడిగేది.”

రత్నం మాట్లాడలేకపోయింది. వచ్చే ఏడుపు నాపుకోలేక. మధ్య మధ్య ఎగుపులతో - “ఈ ఊరునుంచి వారి పోదాం. ఇక్కడ మనం ఒక్కరోజుకూడా ఉండద్దు” అంది రత్నం పసిపిల్లలా

“ఇన్నాంబట్టి నచ్చినూరు ఈయేల యెగ్గై పోయిం  
దేతు? అసలు ఏం జరిగినాదో సెప్పకుండా ఆ ఏడువేతు ?  
అన్నాడు” గన్నెయ్య కాస్త చిరాగ్గా.

“రాత్రి మీరింటి దగ్గర లేరుగా. కిష్టయ్య నా నా  
రభసా చేశాడు... సమయానికి చంటిది ఏడవబట్టిగాని... లేక  
పోతే నేను మీకు దక్కేదానినే కాదు.”

“ఏం? సంపబోయాడా? నిన్ను సంపితే ఆయన కే  
టాత్తాడి?”

“నాకర్థ మిమ్మల్ని మనిషిగా పుట్టించినాడికి బుద్ధి  
లేదు... నన్ను సందిట్లోకి బలవంతంగా లాక్కుని, గట్టిగా...  
అంటూ చెప్పలేక చెప్పలేక ఇంకా ఏదో చెప్పబోయింది  
రత్నం.

“ఛా నోర్ముయాస్” అని అరిచాడు గన్నెయ్య.

వాళ్ళిద్దరి రెండేళ్ళ దాంపత్య జీవితంలో గన్నెయ్య  
నోట అంత బిగ్గరగా మాట వినడం రత్నానికి మొదటసారి.  
అది మాటలా అనిపించలే దామెకి, ఆ ఒక్కసారి ఆకాశం  
భయంకరగా ఉరిమినట్లనిపించిందామెకి. ఆక్షణంలో అతని  
ముఖంలో ఒక మిఠైన క్రౌర్యాన్ని చూసింది. బురద  
పాములా అగుపించే గన్నెయ్యలో కోడెతాచును చూసింది.  
రత్నం కుంగిపోయిన మనసు, ఒక్కసారి చిరుగాలికి విరిసిన  
పువ్వులా తుళ్లింది.

‘నా మొగుడూ మగసిరి గలవాడే! ఆ మెలితిరిగిన  
కండలు ఇనుప ముక్కల్ని, కర్రల్ని సాపు చెయ్యడానికే

కాదు. నన్ను కాపాడ్డానికికూడా పనికొస్తాయన్నమాట?  
అనుకుని పొంగిపోయింది రత్నం.

‘కిట్టయ్య దుట్టిలో పేదోడికి అందమైన పెల్లాం ఉండ  
కూడ ద న్నా మా ట. ఒకేల ఊన్నా, అది ఆడికోసమే  
ఉండాలి. అంతేగాని పతివరతగా ఉంటానికి వీలేదు. ఉన్నా  
ఉండనివ్వదు. అది సెడిపోయి తీరాలి. సెడిపోకపోతే సెరిపి  
తీరతా ఉన్న మాట. సూత్రా వీడి సంగతి’ అని హుంకరిం  
చాడు గన్నెయ్య.

“మాటల సందట్టో మరిచేపోయాను. భోజనానికి  
లేండి” అంది రత్నం కళ్ళు తుడుచుకుని

“వద్దే, కడుపు నిండుగానే వుంది” అని కొలిమిదగ్గర  
కూర్చుని, రాజబెట్టాడు.

‘ఇన్నాళ్ళబట్టి ఈడు ఆడే యకసికాలకి అర్థం ఇదన్న  
మాట’ అనుకున్నాడు.

కొలిమిలోని కణకణలాడే బాగుల్లా అతని గుండెలు  
రగులుతున్నాయి. కాలిన నాగలి కరుకోలని కొలిమిలోంచి  
తీశాడు. ఎర్రగా కాలిన కరుకోలని ఇనప దిమ్మమీద పెట్టి  
సమ్మెటతో కసిగా బాదుతున్నాడు.

‘ఆ కరుకోల కిట్టయ్యే అయితే... అనిపించిం దతనికి.

సోమరిగా బతకడమే బతుకు తెరువుగా పెట్టుకున్న  
తాగుబోతు చిన్నిగాడు, పొద్దున్నే రవణయ్యదగ్గరికి చేరి,  
రాత్రి జరిగిన సంగతంతా చెప్పాడు.

“ముసలి కిట్టయ్యంటే ఎగతేసిందేమో దానికి  
నువ్వంటే, తస్సాదియ్య ఉలేత్తూ వల్లో పడద్ది” ధూప

మేశాడు చిన్నిగాడు. రవణయ్య నవ్వుకున్నాడు.

“ఓ పావలా ఇయ్య రవణయ్యా! ఓ సుక్కేనుకో పోతే మనసు బాగోను” అని, పావలా చేతిలో పకగానే సారాబడ్డీవెపు వెళ్ళిపోయాడు చిన్నిగాడు.

పొద్దువాలే వేళ రవణయ్య కమ్మరి సావిడిదగ్గరికి వచ్చాడు ఓ దుంగమీద తాపీగా కూర్చుని “ఒరేయ్. గన్నిగా! ఈ వల సందాలడ్డాక ఇంటికొచ్చి, డబ్బట్టుకెళ్ళి పట్టంనుంచి బండిపట్టాలు కొనుక్కురావాలిరా. నువ్వు సెక్కు తున్న ఆ నాగలెవరిదిరా?” అన్నాడు.

‘దొరయ్య కాపుగ రిది. బాబూ!’

“చంటి దేదిరా?”

“లో నాడుకుంటున్నా దేమోనండి.”

“పి లోపాలి”

“రత్నం, సంటిదాన్ని తీసుకురాయె” అని పిలిచాడు గన్నెయ్య.

రత్నం పిల్లని తీసుకువచ్చింది.

“కళ్ళు అలా ఉన్నాయేవే? గన్నిగాడు ఇంటికాడ లేక నిద్దురట్టలేదా నిన్న మాపు?” అన్నాడు రవణయ్య, రత్నం ముఖంలోకి చూస్తూ.

రత్నం సమాధానం చెప్పకుండా పిల్లని తీసుకుని లోపలికి వెళ్ళి పోయింది. ఆ ఊరి జనమంతా రాక్షసుల్లా తోశారు రత్నానికి. ఈ ఊరినుంచి ఏమైనా వెళ్ళి పోవాలని మనసు తహతహలాడింది. రత్నానికి.

గన్నెయ్య ఒళ్ళుఉడికిపోతుంది. తనకున్న బలాన్నంతనీ,

ఉబుకుతూన్న ఉక్రోహాన్ని అణచుకుందుకు వినియోగిస్తున్నాడు.

“బాబూ!” అన్నాడు గన్నెయ్య నెమ్మదిగా.

“ఏరా?”

“పోనీ... రే పెళ్ళికూడదూ?”

“ఏం? పెద్ద గేదెకి పా లితకాలా నువ్వు? ఈ రాత్రి కెళ్ళి పొద్దున్నకి పట్టాలు కొనుక్కు రావో, పెద్ద నీలక్క” అని సమాధానం కోసం ఎదురుచూడ కుండా వెళ్ళిపోయాడు రవణయ్య.

‘ఈయ నే గేదెపాలు పితకాలి? పితకటానికి పాలేళ్ళున్నారుగా. ఈయ నె ల్ల కూ డ దూ ? అనుకున్నాడు గన్నెయ్య.

పక్షులు గూటికి చేరుతూన్న సమయం గన్నెయ్య చొక్కా తొడుక్కున్నాడు. ఎప్పుడేనా పట్నాని కెడితేనే తొడుగుతా డా చొక్కా.

రత్నం అతని దగ్గరికి వచ్చి, “మనం ఈ వూరునుంచి వెళ్ళి పోదాం. ఈపని ఇంకే ఉళ్ళోనైనా చేసుకు బతకొచ్చు” అంది, అతనికి నచ్చచెప్పే ధోరణిలో.

“నీకు తెల్దే, పని సేత్తానంటేమట్టుకు ఏడుందే? మర నాగ ల్పోచ్చాయ్. మిసనుమీ ద కత్తులు సేత్తున్నారు కొడ వళ్ళు సేత్తున్నారు. అన్ని ఊళ్ళలోనూ, అందరు సద్దుకు బతుకుతున్నారు మనం యాడకెళ్ళి బతుకుతామే? రోజులు మారిపోయినాయే” అన్నాడు గన్నెయ్య నిస్సహాయంగా, ఈ నరకం నుంచి విముక్తి లేనట్టు.

“మరనాగళ్ళు వచ్చాయ్. రోజులు మారాయి. కాని, మన బ్రతుకుల్లో మాత్రం మార్పులేదు. మన బతుకులు బాగుపడవు” అంది రత్నం.

“ఎవడు ఏది నేసినా బాగున్నోడి బతుకు బాగు పటానికేనే.”

“మనవేం పాపం చేశాం?”

“పాపమో పున్నెమో నాకు తెలు కానీ, పుట్టిన ఆవు దూడలన్నీ ఏరి గంతులేసి ఆడుకుంటాయి సిన్నప్పుడు. పెద్దయినాక కొన్ని దూడలు ఎద్దులె సచ్చినట్టు బండచాకిరీ నేత్తయ్. కొన్ని దూడలు ఆబోతు లొతాయ్. అన్నీ ఒకేలా పుట్టినా, పెద్దయ్యేసరికి రకరకాలుగా మారిపోతాయ్” అన్నాడు గన్నెయ్య, పెద్ద తాత్త్వికుడిలా.

“ఆబోతునీ మనిషేగా చేసింది” అంది రత్నం.

“ఏమోనెహే! నీ మెట్టయేదాంతం నువ్వునూ” అంటూ గదిలోంచి సావిట్లొకి వచ్చాడు గన్నెయ్య.

గన్నెయ్య వెంటబడి, ఎద్దులన్నీ కలిసి ఆబోతుమీద తిరగబడితే? అని ప్రశ్నించింది.

ఎద్దులేటే? ఆబోతుమీద తిరగ బడడమేటే? నీకు మతిగాని పోందేటే?” అని ఒక్కడుగు ముందుకు వేశాడు.

తనమాట వినిపించుకోవడం లేదన్న రోషంతో, ఈ రాత్రి మళ్ళీ ఆకిష్టయ్య వచ్చి రభస చేస్తే మీరు నాశవాన్నే చూసేది” అని లోపలికి వెళ్ళిపోయింది రత్నం

గన్నెయ్యకి అడుగు ముందుకు పడలేదు. నిలబడి పోయి ఎదురుగా ఉన్న చింతచెట్టువెపు చూశాడు.

చింతచెట్టు కొమ్మల్లో ఉన్న కాకిగూడు దగ్గరికి బావురు పిల్లి నెమ్మదిగా అడుగులో అడుగు వేసుకుంటూ చేరుతూంది. ఇంక నాలు గడుగులు వేస్తే ఆ గూట్లోని కాకిపిల్లని నోట కరుచుకుంటుంది. అలా జరగడం మామూలే. కాని, అలా జరగలేదు. ఎక్కడనుంచో రెండు కాకులు “కావ్! కావ్” మని అరుస్తూ పిల్లిని చుట్టుముట్టాయి. పిల్లి చలించలేదు. ఒక్క అడుగు ముందుకు వేసింది! అంతే. కాకులు మీద పడ్డాయి. వాటి ఇనపముక్కులతో పిల్లి కళ్ళలో పొడిచాయి. పిల్లికి దిక్కుతోచక నేలకూలింది. ఇంక కదలేదు.

గన్నెయ్యి బరువుగా తృప్తిగా నిట్టూర్చాడు. మనసులో కాకుల్ని మెచ్చుకున్నాడు. తనకన్న కాకులు నయమనుకున్నాడు. గన్నెయ్యి తిరిగి లోపలికి వెళ్ళిపోయాడు. రత్నాని కేదో చెప్పబోయాడు. కాని తమాయించుకున్నాడు.

“రత్నం! నాగుండెల్లో ప్రాణాలుండగా నీ ఒంటిమీద ఈగ వాలనివ్వనే. నామాట నమ్ము. నేనెక్కడికి వెళ్ళినా నీకాడే ఉన్నాననుకో” అని చెప్పి, రవణయ్య ఇంటికేసి బయలుదేరాడు. దార్లో కిష్టయ్య పాలేరు ఎదురయ్యాడు.

“ఎక్కడకండి. గన్నెయ్యిగోరా?” అన్నాడు.

“పట్నం ఎడతన్నాను. రవణయ్య కాపు పనిమీద” అన్నాడు గన్నెయ్యి.

రవణయ్య ఇంటికి వెళ్ళి డబ్బు తీసుకొని బయలుదేరాడు. ఒకమైలు నడిస్తేగాని, పెద్దరోడ్డు రాదు. పెద్దరోడ్డు ఎక్కితేగాని, బస్సు దొరకదు. గన్నెయ్యి చురుగా

పెద్దరోడ్డువెపు నడుస్తున్నాడు. దార్లో మునసబుగా రెదు  
రయ్యారు.

“ఎక్కడికిరా గన్నీ, సందాలడ్డాక బయలుదేరావ్?”  
అన్నాడు మునసబు గారు మామూలు ధోరణిలో.

“బండిపట్టా కోసం పట్నాని కెడతన్నానండి, రవణయ్య  
గారెల్లమన్నారు” అని ముందుకు నడుస్తున్నాడు గన్నెయ్య.  
మాలపల్లి దాటాడు. ఎదర సెట్టిబట్టి పేటుంది.

“మాలపల్లిని, సెట్టిబట్టి పేటనీ రవణయ్య, కిష్టయ్య  
సొంతంలా వాడుకొంటారు. వాళ్ళమాట కెమరు చెప్పరు  
వీళ్ళేవరూ. వాళ్ళిద్దరూ ఏం చేసినా ఈ కూలీజనం మాట్లాడ  
లేరు. వాళ్ళ కవతాలమీద బతికేవాళ్ళు. ఒళ్ళొంచి పని  
చేసుకు బతికినా, ఆ కామందు లిద్దరి మోచేతికింద నీళ్ళు  
తాగి బతుకుతున్నారని ఆ కామందుల నమ్మకం. తనలాగే  
వీళ్ళూ ఆ కామందు లిద్దరూ ఏం చేసినా, ఏవన్నా నోరు  
మెదపరు. చేతకాని సన్నాసులు. కాకులపాళం చెయ్యరు!  
ఎదవ బతుకులు! ఈళ్ళంతా తిరగబడితే, - ఈళ్ళతరమేటి?  
ఆళ్ళకాడ డబ్బుంది. ఈళ్ళకాడ తిండిలేను. ఆళ్ళు ఎక్కు  
వోళ్ళు. ఈళ్ళు తక్కువోళ్ళు డొళ్ళో ఆళ్ళ బలగ మెక్కు  
వుంది. ఈళ్ళజనం డొళ్ళో తక్కువ. ఆళ్ళ డబ్బుకి అమ్ముడు  
పోయి నోళ్ళు, అందుకే ఇల్లా ఏడుతున్నారు సన్నాసిగాళ్ళు  
అనుకుంటూ ఏవేవో ఆలోచించుకొంటూ పెద్ద రోడ్డెక్కాడు  
గన్నెయ్య.

బన్ను కొద్దిసేపట్లో వచ్చింది. ఆకాస్త ఆ ల స్యం  
గన్నెయ్యకి యుగంలా గడిచింది. ఒక గంటలో బస్తీకి చేరు

కున్నాడు. పట్టాలు కొన్నాడు, అప్పుడే తొమ్మిదిగంటల రాత్రి అయింది. ఇంక బస్సులుండవు. గన్నెయ్య పట్టాలు భుజాన వేసుకుని నడక ప్రారంభించాడు. రత్నానికి తనిచ్చినమాట చెవుల్లో మారుమోగుతుంది, రత్నాన్ని తను కాపాడుకోవా లన్న ఆత్రుత అతన్ని పరిగెత్తిస్తుంది. ఏదేనా జరిగితే.....రత్నం అన్నంతపనీ చేస్తే, రత్నం శవాన్ని ... దాన్ని గురించి ఆలో చించ లేకపోయాడు. కిట్టయ్య అంతటివాడునూ, మళ్ళీ రాత్రికి వస్తే రావచ్చు. వాళ్ళ పాలేరుకూడా చూచాడు తను పట్నానికి రావడం. రవణయ్యని మాత్రం ఎవరు నమ్మమన్నారు! ఇద్ద రిద్దరే వాళ్ళిద్దరి మీద ఎన్ని పుకార్లు లేవూ?

గన్నెయ్యకి భయమేసింది, ఈ వెర్రె ఆలోచనలు అతని గుండెల్లో రాక్షసి బొగ్గులా రగులుతున్నాయి. అతను రైలింజ నులా ముందుకు దూసుకుపోతున్నాడు. వెళ్ళి కమ్మరిసాల దగ్గర వాలిపోవాలనుంది. రెండు గంటల్లో పన్నెండు మైళ్ళు ... భుజాన బరువుతో ... ఊరు చేరుకున్నాడు. చెమటలు కారు తున్నాయి. ఒళ్ళంతా వేడెక్కిపోయింది.

కమ్మరిసాలలోకి అడుగు పెట్టాడు. పట్టాలు దించాడు. రెండడుగులు ముందుకి వేశాడు. గదితలువు తెరచి వూది. గుడ్డిదీపం మిణుకు మిణుకు వంటుంది. చిన్న గా మాటలు వినపడ్డాయి.

“పండక్కి పట్టు చీర కొంటానే. బెట్టుచెయ్యకు. నా మాట విను.

“నన్నొదలండి. దణ్ణ వెడతాను.”

గన్నెయ్య గుండెల్లో రగులుతున్న ఆలోచనలు కడిగిన

నిజాల్లా కళ్ళముందు నిలబడ్డాయి.

మంచంమీద రత్నం కళేబరాన్ని అణిచిపెట్టి, రవణయ్య పశుత్వాన్ని ప్రదర్శిస్తున్నాడు. రాక్షసత్వం ఆ గదిలో రాజ్యమేలుతూంది.

గన్నెయ్య నరాలు తెగిపోయేటంతగా పొంగాయి. రక్తం వేడెక్కిపోయింది. కోపంతో ఒళ్ళు వణికిపోతూంది. నోట మాట రానంత కోపం కట్టలు తెంచుకుని ముందుకి దూకింది. చిరకాలంగా నలిగిపోతూన్న వీడిత సహనం ఒక్క సారి తిరగ బడింది.

రత్నంమీద పడి పెనుగులాడుతూన్న రవణయ్య జుట్టు పట్టుకోని సావిత్రికి విసిరాడు గన్నెయ్య. సావిత్రి కటిక నేల మీద రవణయ్య కళేబరం దిబ్బున పడింది. రవణయ్యగుండెల మీద గన్నెయ్య కూర్చున్నాడు. చేతికి దొరికిన కరుకోలని బలంగా పిడికిలిలో బిగించాడు. ఆ చేతిలోని ఆయుధాన్ని చూసి రవణయ్యలోని పాత జలుం, అహం, మదం - అన్నీ కరగిపోయాయి. దైన్యం, ప్రాణభీతి, అడకువ - అన్నీ ఒక్కసారి ముంచుకొచ్చాయి.

గన్నెయ్యని ప్రాధేయపడి ప్రాణాలు దక్కించుకోవాలనుకున్నాడు. అతని నోట మాట బయటపడని క్రితమే గన్నెయ్య చేతిలోని కరుకోల రవణయ్య గుండెల్లోకి బలంగా దిగి, బయటికొచ్చింది.

రవణయ్య విలవిల తన్నుకుని, నిశ్శబ్దంగా నిశ్శబ్దంలో కలిసిపోయాడు.

రత్నం గది గుమ్మానికి బల్లెలాంటి పెట్టుకు పోయింది.

ఆ తరువాత వంతు తనదే ననుకుంది. దీపం భయపడి ఆరిపోయింది. గన్నెయ్య కరుకోలని యింకా వదల్లేదు. అతనిలో పిరికితనం చచ్చిపోయింది. అతని రక్తనాళాల్లో ప్రవహించేది అప్పుడు రక్తం కాదు, కరిగిన లావా. అతనిలో మొండి దైర్యం కోట కట్టుకొని రాజ్య మేలుతూంది.

చుట్ట నేలను కొట్టి కిష్టయ్య సావిట్లోకి అడుగుపెట్టాడు గుమ్మందాకా వెళ్ళాడు. వెనుకనించి ఓ బలమైన చెయ్యి నోరు మూసి సావిట్లోకి లాక్కువచ్చింది.

రవణయ్యకి పట్టిన గతే కిష్టయ్యకు పట్టింది.

“తలుపేసుకుని లోన పడుకో” అన్నాడు గన్నెయ్య.

గది తలుపులు తక్షణం మూసుకుని, వణికిపోతూ మంచాన్ని అంటిపెట్టుకుని, నోట మాట రాక బొమ్మలా పడుకుంది రత్నం.

కాకులు ‘కాప్ కాప్’ మంటున్నాయి.

‘ఖూసీరా ! ఘోరమైపోయిందిరా’ అన్న కేకలు-  
జనం ! సావిడినిండా జనం!

‘రత్నం రత్నం! అంటూ ఎవరో తలుపు తట్టారు.

రత్నం తలుపు తీసింది. రవణయ్య శవం, కిష్టయ్య శవం సావిట్లో పడున్నాయి. పక్కనే రక్తం తో తడిసిన కరుకోల.

వెలుగొచ్చింది. ముససబు సంపిన బకీరుమీద పోలీసులు వచ్చేశారు.

అప్పటికే ఊరు రెండుగా విడిపోయింది. పెద్దపార్టీ ఓపక్క చిన్న పార్టీ ఓ పక్క సమావేశమయ్యాయి. పెద్ద

పాఠీ పెద్ద కిష్టయ్యని, చిన్న పాఠీ పెద్ద ర వ ణ య్య  
హత్య చేశాడనీ, చిన్న పాఠీ పెద్ద రవణయ్యని పెద్ద పాఠీ  
పెద్ద కిష్టయ్యను హత్య చేశాడని నిర్ణయమైపోయింది.

మునసబు చిన్ని గాడి సాక్ష్యాన్ని అసరాగా తీసుకొని,  
రత్నం తో కిష్టయ్యకీ, రవణయ్యకీ ఉన్న సంబంధమే ఈ  
హత్యలకి కారణమని పోలీసులకి విడమరచి చెప్పాడు.

హంతకుడూ, హతుడూకూడ హతులేనని చట్టం నమ్మింది.

గన్నెయ్య బండిపట్టాలు భుజాన వేసుకుని వచ్చాడు.  
జనాన్ని పోలీసుల్ని చూసి తెల్లబోయాడు. మాటాడకుండా  
బొమ్మలా నిలబడిపోయాడు.

ఆ చేతగాని దద్దమ్మని ఎవ్వరూ అనుమానించలేక  
లేక పోయారు.

జనం సద్దణిగారు.

రత్నం చెడిపోయిందని ఊరు చెప్పుకుంటూది.

ఎవరు చెరచడానికి ప్రయత్నించారో, రవణయ్య,  
కిష్టయ్య సావిడి దగ్గరకి ఎందుకెళ్ళారో ఊరు పట్టించు  
కోలేదు.

గన్నెయ్య చింతచెట్టుమీది కాకిగూడుని చూస్తు  
న్నాడు.

“మనం ఈ ఊరు వదలి వెళ్ళిపోదాం, మనకీ ఊరు  
మ్మడి కమ్మరిసాలావద్దు ఈ ఊరుమ్మడి చాకిరివద్దు” అంది  
రత్నం నెమ్మదిగా.

“ఈ ఊరు మనదేనే. ఈ ఊరే ఉమ్మడి ఊరు.  
నాకు వాటా ఉండే ఈ ఊళ్ళో” అంటూ రత్నం భుజం  
మీద చెయ్యి వేసి లోపలికి తీసుకెళ్ళాడు గన్నెయ్య.

చెట్టుమీది కాకి గూట్లో నురక్షితంగా ఉన్నాయి  
కాకి పిల్లలూ, కాకులూ.